

ವೃಂದಾವನದ್ವಾದಶೀವ್ರತಂ



(ವ್ರತಚೂಡಾಮಣಿ)

ತುಲಸೀ ವಿಷ್ಣುವಿವಾಹವಿಧಿಃ

ದೇಶಕಾಲೌ ತತಃ ಸ್ತೃತ್ವಾ ಗಣೇಶಂ ತತ್ರ ಪೂಜಯೇತ್ .

ಪುಣ್ಯಾಹಂ ವಾಚಯಿತ್ವಾಽಥ ನಾಂದೀಶ್ರಾದ್ಧಂ ಸಮಾಚರೇತ್ .. 1..

ವೇದವಾದ್ಯಾದಿನಿರ್ಘೋಷೈಃ ವಿಷ್ಣುಮೂರ್ತಿಂ ಸಮಾನಯೇತ್ .

ತುಲಸ್ಯಾ ನಿಕಟೇ ಸಾ ತು ಸ್ಥಾಪ್ಯಾ ಚಾಂತರ್ಹಿತಾ ಘಟೈಃ .. 2..

ಆಗಚ್ಛ ಭಗವನ್ ದೇವ ಅರ್ಹಯಿಷ್ಯಾಮಿ ಕೇಶವ .

ತುಭ್ಯಂ ದದಾಮಿ ತುಲಸೀಂ ಸರ್ವಕಾಮಪ್ರದೋ ಭವ .. 3..

ದದ್ಯಾದ್ ದ್ವಿವಾರಮರ್ಘ್ಯಂ ಚ ಪಾದ್ಯಂ ವಿಷ್ಣುರಮೇವ ಚ .

ತತಶ್ಚಾಚಮನೀಯಂ ಚ ತ್ರಿರುಕ್ತ್ವಾ ಚ ಪ್ರದಾಪಯೇತ್ .. 4..

ಪಯೋ ದಧಿ ಘೃತಂ ಕ್ಷೌದ್ರಂ ಕಾಂಸ್ಯಪಾತ್ರಪುಟೇ ಘೃತಂ .

ಮಧುಪರ್ಕಂ ಗೃಹಾಣ ತ್ವಂ ವಾಸುದವ ನಮೋಽಸ್ತು ತೇ .. 5..

ತತೋ ಯೇ ಸ್ವಕುಲಾಚಾರಾಃ ಕರ್ತವ್ಯಾ ವಿಷ್ಣುತುಷ್ಟಯೇ .

ಹರಿದ್ರಾಲೇಪನಾಭ್ಯಂಗಃ ಕಾರ್ಯಃ ಸರ್ವಂ ವಿಧಾಯ ಚ .. 6..

ಗೋಧೂಲಿ ಸಮಯೇ ಪೂಜ್ಯೌ ತುಲಸೀಕೇಶವೌ ಪುನಃ .

ಪೃಥಕ್ಪೃಥಕ್ತತಃ ಕಾರ್ಯೌ ಸಮ್ಮುಖಂ ಮಂಗಲಂ ಪಠೇತ್ .. 7..

ಇಷ್ಟದೇಶೇ ಭಾಸ್ವರೇ ತು ಸಂಕಲ್ಪಂ ತು ಸಮರ್ಪಯೇತ್ .

ಸ್ವಗೋತ್ರಪ್ರವರಾನುಕ್ತ್ವಾ ತಥಾ ತ್ರಿಪುರುಷಾದಿಕಂ .. 8..

ಅನಾದಿಮಧ್ಯನಿಧನ ತ್ರೈಲೋಕ್ಯಪ್ರತಿಪಾಲಕ .

ಇಮಾಂ ಗೃಹಾಣ ತುಲಸೀಂ ವಿವಾಹವಿಧಿನೇಶ್ವರ .. 9..

ಪಾರ್ವತೀ ಬೀಜಸಂಭೂತಾಂ ವೃಂದಾಭಸ್ಮನಿ ಸಂಸ್ಥಿತಾಂ .

ಅನಾದಿಮಧ್ಯನಿಧನಾಂ ವಲ್ಲಭಾಂ ತೇ ದದಾಮ್ಯಹಂ .. 10..

ಪಯೋಘೃತೈಶ್ಚ ಸೇವಾಭಿಃ ಕನ್ಯಾವದ್ವರ್ಧಿತಾಂ ಮಯಾ .

ತ್ವತ್ಪ್ರಿಯಾಂ ತುಲಸೀಂ ತುಭ್ಯಂ ದಾಸ್ಯಾಮಿ ತ್ವಂ ಗೃಹಾಣ ಭೋಃ .. 11..

ಏವಂ ದತ್ವಾ ತು ತುಲಸೀಂ ಪಶ್ಚಾತ್ತೌ ಪೂಜಯೇತ್ತತಃ .

ರಾತ್ರೌ ಜಾಗರಣಂ ಕುರ್ಯಾತ್ ವಿವಾಹೋತ್ಸವಪೂರ್ವಕಂ .. 12..

ಪ್ರತಿವರ್ಷಮಿದಂ ಕುರ್ಯಾತ್ ಕಾರ್ತಿಕವ್ರತಸಿದ್ಧಯೇ .
 ತತಃ ಪ್ರಭಾತನಮಯೇ ತುಲಸೀಂ ವಿಷ್ಣುಮರ್ಚಯೇತ್ .. 13..
 ವಕ್ಷಿ ಸಂಸ್ಥಾಪನಂ ಕೃತ್ವಾ ದ್ವಾದಶಾಕ್ಷರವಿದ್ಯಯಾ .
 ಪಾಯಸಾಜ್ಯ ಕ್ಷೌದ್ರತಿಲೈಃ ಹುನೇದಷ್ಟೋತ್ತರಂ ಶತಂ .. 14..
 ತತಃ ಸ್ವಿಷ್ಟಕೃತಂ ಹುತ್ವಾ ದದ್ಯಾತ್ಪೂರ್ಣಾಹುತಿಂ ತತಃ .
 ಆಚಾರ್ಯಂ ಚ ಸಮಭ್ಯರ್ಚ್ಯ ಹೋಮಶೇಷಂ ಸಮಾಪಯೇತ್ .. 15..
 ಚತುರೋ ವಾರ್ಷಿಕಾನಾಸ್ಮಾನ್ ನಿಯಮಂ ಯಸ್ಯ ಯತ್ಕೃತಂ .
 ಕಥಯಿತ್ವಾ ದ್ವಿಜೇಭ್ಯಸ್ತತ್ ತಥಾನ್ಯತ್ಪರಿಪೂಜಯೇತ್ .. 16..
 ಇದಂ ವ್ರತಂ ಮಯಾ ದೇವ ಕೃತಂ ಪ್ರೀತ್ಯೈ ತವ ಪ್ರಭೋ .
 ನೂನಂ ಸಂಪೂರ್ಣತಾಂ ಯಾತು ತ್ವತ್ಪ್ರಸಾದಾತ್ ಜನಾರ್ದನ .. 17..
 ರೇವತೀತುರ್ಯಚರಣೇ ದ್ವಾದಶೀಸಂಯುತೇ ನರಃ .
 ನ ಕುರ್ಯಾತ್ಪಾರಣಾಂ ಕುರ್ವನ್ ವ್ರತಂ ನಿಷ್ಫಲತಾಂ ವ್ರಜೇತ್ .. 18..
 ತತೋ ಯೇಷಾಂ ಪದಾರ್ಥಾನಾಂ ವರ್ಜನಂ ತು ಕೃತಂ ಭವೇತ್ .
 ಚಾತುರ್ಮಾಸ್ಯೇಽಥವಾ ತೂರ್ಜೇ ಬ್ರಾಹ್ಮಣೇಭ್ಯಃ ಸಮರ್ಪಯೇತ್ .. 19..
 ತತಃ ಸರ್ವಂ ಸಮಶ್ನೀಯಾತ್ ಯದ್ಯದುಕ್ತಂ ವ್ರತೇ ಸ್ಥಿತಃ .
 ದಂಪತಿಭ್ಯಾಂ ಸಹೈವಾತ್ರ ಭೋಕ್ತವ್ಯಂ ವಾ ದ್ವಿಜೈಃ ಸಹ .. 20..
 ತತೋ ಭುಕ್ತೋತ್ತರಂ ಯಾನಿ ಗಲಿತಾನಿ ದಲಾನಿ ಚ .
 ತುಲಸ್ಯಾಸ್ತಾನಿ ಭುಕ್ತ್ವಾ ತು ಸರ್ವಪಾಪೈಃ ಪ್ರಮುಚ್ಯತೇ .. 21..
 ಭೋಜನಾನಂತರಂ ವಿಷ್ಣೋರರ್ಪಿತಂ ತುಲಸೀದಲಂ .
 ಭಕ್ಷಣಾತ್ಪಾನಿರ್ಮುಕ್ತಿಃ ಚಾಂದ್ರಾಯಣ ಶತಾಧಿಕಂ .. 22..
 ಇಕ್ಷುಖಂಡಂ ತಥಾ ಧಾತ್ರೀಫಲಂ ಪೂಗೀಫಲಂ ತಥಾ .
 ಭುಕ್ತ್ವಾ ತು ಭೋಜನಸ್ಯಾಂತೇ ತಸ್ಯೋಚ್ಛಿಷ್ಟಂ ವಿನಶ್ಯತಿ .. 23..
 ಏಷು ತ್ರಿಷು ನ ಭುಕ್ತಂ ಚೇದೈಕಕಮಪಿ ಯೇನ ತು .
 ಜ್ಞೇಯಂ ಉಚ್ಛಿಷ್ಟ ಆವರ್ಷಂ ನರೋಽಸೌ ನಾತ್ರ ಸಂಶಯಃ .. 24..
 ತತಃ ಸಾಯಂ ಪುನಃ ಪೂಜ್ಯಾ ಇಕ್ಷುವಂಶೈಶ್ಚ ಮಂಡಿತೌ .
 ತುಲಸೀವಾಸುದೇವೌ ಚ ಕೃತಕೃತ್ಯೋ ಭವೇತ್ತತಃ .. 25..
 ತತೋ ವಿಸರ್ಜನಂ ಕುರ್ಯಾತ್ ದತ್ತಾ ದೇಯಾದಿಕಂ ಹರೇಃ .
 ವೈಕುಂಠಂ ಗಚ್ಛ ಭಗವನ್ ತುಲಸ್ಯಾ ಸಹಿತಃ ಪ್ರಭೋ .. 26..
 ಮತ್ಕೃತಂ ಪೂಜನಂ ಗೃಹ್ಯ ಸಂತುಷ್ಟೋ ಭವ ಸರ್ವದಾ .
 ಗಚ್ಛ ಗಚ್ಛ ಸುರಶ್ರೇಷ್ಠ ಸ್ವಸ್ಥಾನಂ ಪರಮೇಶ್ವರ .. 27..
 ಯತ್ರ ಬ್ರಹ್ಮಾದಯೋ ದೇವಾಃ ತತ್ರ ಗಚ್ಛ ಜನಾರ್ದನ .
 ಏವಂ ವಿಸೃಜ್ಯ ದೇವೇಶಂ ಆಚಾರ್ಯಾಯ ಪ್ರದಾಪಯೇತ್ .. 28..

ವೃಂದಾವನದ್ವಾದಶೀವ್ರತಂ

ಮೂರ್ತ್ಯಾದಿಕಂ ಸರ್ವಮೇವ ಕೃತಕೃತ್ಯೋ ಭವೇನ್ನರಃ .

ಪ್ರತಿವರ್ಷಂ ಕರೋತ್ಯೇವಂ ತುಲಸ್ಯದ್ವಾಹನಂ ಶುಭಂ .. 29..

ಇಹ ಲೋಕೇ ಪರತ್ರಾಪಿ ವಿಪುಲಂ ಸದ್ಯಶೋ ಭವೇತ್ .

ಪ್ರತಿವರ್ಷಂ ತು ಯಃ ಕುರ್ಯಾತ್ ತುಲಸೀಕರಪೀಡನಂ .

ಭಕ್ತಿಮಾನ್ ಧನಧಾನ್ಯೈಶ್ಚ ಯುಕ್ತೋ ಭವತಿ ನಿಶ್ಚಿತಂ .. 30..

ಇತಿ ಸನತ್ಕುಮಾರಸಂಹಿತಾಂತರ್ಗತಂ ವೃಂದಾವನದ್ವಾದಶೀವ್ರತಂ ಸಂಪೂರ್ಣಂ .

Encoded and proofread by Shree Devi Kumar

Vrindavanadvadashivratam

pdf was typeset on February 2, 2024

Please send corrections to sanskrit@cheerful.com

